



राज्यपाल सचिवालय, बिहार
(जन-सम्पर्क शाखा)
राजभवन, पटना-800022

प्रेस-विज्ञप्ति

संख्या-64/2024

राज्यपाल ने तेलंगाना के छात्र-छात्राओं के साथ संवाद किया

पटना, 20 मार्च, 2024 :- माननीय राज्यपाल श्री राजेन्द्र विश्वनाथ आर्लेकर ने 'एक भारत श्रेष्ठ भारत युवा संगम फेज-4' कार्यक्रम के तहत तेलंगाना के छात्र-छात्राओं से राजभवन के दरबार हॉल में संवाद किया।

इस अवसर पर उन्होंने कहा कि बिहार की ऐतिहासिक एवं सांस्कृतिक विरासत अत्यन्त समृद्ध है। प्राचीनकाल में बिहार शिक्षा का प्रमुख केन्द्र था। विश्व के दो प्राचीन विश्वविद्यालय-नालंदा विश्वविद्यालय एवं विक्रमशिला विश्वविद्यालय बिहार में ही अवस्थित थे। बोधगया में भगवान बुद्ध को ज्ञान की प्राप्ति हुई। यह राज्य माता सीता, भगवान महावीर, चाणक्य, आर्यभट्ट, गुरु गोबिन्द सिंह जैसे मनीषियों की जन्मभूमि रही है। शंकराचार्य ने बिहार के महिषी में मंडन मिश्र के साथ शास्त्रार्थ किया था। भगवान राम भी यहाँ आये थे। मंदार पर्वत भी यहीं अवस्थित है। बिहार की भूमि काफी उपजाऊ है।

राज्यपाल ने कहा कि बिहार में आने के बाद यहाँ के बारे में अन्य राज्य के लोगों की धारणा सकारात्मक हो जाती है। इस राज्य के लोग काफी अच्छे, व्यवहार कुशल, दूसरों का सम्मान करनेवाले और परिश्रमी हैं।

उन्होंने कहा कि 'एक भारत श्रेष्ठ भारत युवा संगम' के तहत विद्यार्थियों के एक दूसरे राज्यों में प्रवास से आपसी समझदारी बढ़ती है। वे दूसरे राज्यों की संस्कृति को समझते हैं। इससे हमारी एकता मजबूत होती है। इतिहास गवाह है कि जब-जब भारत एक रहा, तब-तब यह श्रेष्ठ रहा। वर्ष 1947 में भारत का विभाजन हमारी एकता में कमी के कारण हुआ। हमारे देश में विविधताओं के बावजूद हम एक हैं। हमें एकत्व के इस भाव को मजबूत करना है।

राज्यपाल ने विद्यालयों में विद्यार्थियों द्वारा अपने देश के संबंध में प्रतिज्ञा (Pledge) लेने की चर्चा करते हुए कहा कि हम सभी भारतमाता की संतान हैं और यही हमारी एकता का सूत्र है, जिसे सुदृढ़ बनाने की जरूरत है।

उन्होंने वर्ष 2047 तक भारत को विकसित राष्ट्र बनाने के लिए युवाओं से योगदान करने को कहा।

इस अवसर पर तेलंगाना के विभिन्न शैक्षणिक संस्थानों की छात्र-छात्राएँ, शिक्षकगण एवं एन०आई०टी०, पटना के डॉ० ओम जी शुक्ला तथा अन्य लोग उपस्थित थे।

.....